



Azərbaycan Respublikası adından

QƏRARDAD

Bakı şəhəri

İş № 2-2(102)-533/2021

08.10.2021

ALİ MƏHKƏMƏ

**Azərbaycan Respublikası Ali Məhkəməsinin
Kommersiya Kollegiyasının**

İddiaçı Publik Hüquqi şəxsin Cavabdeh MMC-yə qarşı iş üzrə

Q Ə R A R D A D I

Açar sözlər: kassasiya şikayətinin icraata qəbul edilməməsi

Azərbaycan Respublikası Ali Məhkəməsinin Kommersiya Kollegiyasının hakimi Məmmədli Bəhram Məmməd oğlu, Şirvan Apellyasiya Məhkəməsinin Kommersiya Kollegiyasının 2021-ci il 25 may tarixli 2-2(106)-65/2021 sayılı qətnaməsindən cavabdeh MMC tərəfindən verilmiş kassasiya şikayətini nəzərdən keçirərək müəyyən etdi

I. İŞİN HALLARI

1. İddiaçı "Fondu" Publiq Hüquqi Şəxs (bundan sonra – "Fond") 2019-cu il 25 fevral tarixində Şirvan İnzibati-İqtisadi Məhkəməsinə iddia ərizəsi ilə müraciət edərək, cavabdeh MMC-dən (bundan sonra – "MMC") 582.298,77 manat əsas kredit borcunun, 8.365,12 manat faiz və 156.361,55 manat cərimə borcu olmaqla, cəmi 747.025,44 manat vəsaitin, eləcə də ödənilmiş 30 manat dövlət rüsumunun tutularaq Fondun hesabına ödənilməsi barədə qətnamə qəbul edilməsini xahiş etmişdir.

İş üzrə qəbul edilmiş məhkəmə aktları

a) Birinci instansiya məhkəməsində icraat

2. Şirvan İnzibati-İqtisadi Məhkəməsinin 2019-cu il 16 aprel tarixli 2-2(086)-194/2019 sayılı qiyabi qətnaməsi ilə iddia təmin edilmişdir (hakim – S.Həsənov).

3. MMC 2020-ci il 13 noyabr tarixində həmin qətnamədən apellyasiya şikayəti verərək qətnamənin ləğv edilməsi, iddianın rədd edilməsi barədə qətnamə qəbul edilməsini xahiş etmişdir.

b) Apellyasiya instansiyası məhkəməsindəki icraat

4. Şirvan Apellyasiya Məhkəməsinin Kommersiya Kollegiyasının 2021-ci il 25 may tarixli 2-2(106)-65/2021 sayılı qətnaməsi ilə MMC-nin apellyasiya şikayəti təmin edilməmiş, Şirvan İnzibati-İqtisadi Məhkəməsinin 2019-cu il 16 aprel tarixli 2-2(086)-194/2019 sayılı qətnaməsinin dəyişdirilmədən saxlanması qəbul edilmişdir (sədrlik edən – T.Heydərov, hakimlər – T.Kərimov və İ.Əhmədov).

5. Həmin qətnamə 2021-ci il 4 iyun tarixində tərəflərə məktubla göndərilmişdir.

6. MMC 2021-ci il 6 sentyabr tarixində həmin qətnamədən kassasiya şikayəti vermiş, qətnamənin ləğv edərək Fondun iddiasını 156.361,55 manat cərimə borcunun tutulması hissəsində dəyişdirərək, cərimə borcunun 120 gün müddət üçün hesablanmaqla ödənilməsi barədə yeni qərar qəbul edilməsini xahiş etmişdir.

ii. TƏTBİQ EDİLƏN HÜQUQ

7. Azərbaycan Respublikası Mülki Prosesual Məcəlləsinin (bundan sonra – “MPM”) 2021-ci il 1 oktyabr tarixinədək qüvvədə olan redaksiyasının müvafiq müddəalarında aşağıdakılar nəzərdə tutulur:

“Maddə 405. Kassasiya şikayəti vermə müddəti

405. Apellyasiya instansiyası məhkəməsinin aktlarından kassasiya şikayəti aşağıdakı müddətlərdə verilə bilər:

405.0.1. qətnamə işdə iştirak edən şəxslərə rəsmi qaydada verildiyi gündən 2 ay müddətində;

...”

“Maddə 408. Kassasiya şikayətinin qaytarılması

408.1. Kassasiya şikayəti aşağıdakı hallarda qaytarılır:

...

408.1.4. kassasiya şikayəti müəyyən edilmiş müddət ötürülməklə verilmişə və buraxılmış müddətin bərpa edilməsinə dair vəsatət təmin olunmamışsa;

...

408.3. Kassasiya şikayətinin qaytarılması barədə qərardad çıxarılır.

...”

“Maddə 411. Kassasiya şikayətinin icraata qəbul edilməsi barədə qərardad

Kassasiya şikayətinin icraata qəbul edilməsi barədə kassasiya instansiyası məhkəməsinin hakimi qərardad çıxardır.”

iii. ALİ MƏHKƏMƏNİN MÖVQEYİ

8. Aşağıda göstərilənlərə əsasən kassasiya şikayəti icraata qəbul edilməməlidir.

9. İş materiallarından (i/v 238) görünür ki, Şirvan Apellyasiya Məhkəməsinin Kommersiya Kollegiyasının 2021-ci il 25 may tarixli 2-2(106)-65/2021 sayılı qətnaməsinin surəti 2021-ci il 4 iyun tarixli məktubla MMC-nin ünvanına göndərilmişdir.

10. Kassasiya şikayəti isə Şirvan Apellyasiya Məhkəməsinə çatdırılmaq üçün 2021-ci il 6 sentyabr tarixində (i/v 249), yəni qətnamə göndəriləndən 3 ay 2 gün sonra poçta təqdim olunmuşdur.

11. İş materiallarında qətnamənin MMC tərəfindən alınması barədə hər hansı qəbz və ya digər sənəd mövcud deyil. Odur ki, qətnamənin MMC-ya rəsmi qaydada hansı tarixdə təqdim edilməsi işin materiallarından görünür.

12. Beləliklə, iş materiallarından kassasiya şikayətinin verilməsi üçün MPM-in 405-ci

maddəsində (bax yuxarıda § 7) nəzərdə tutulmuş 2 aylıq müddətin ötürüldüyü görünür. Lakin iş materiallarında müvafiq sənədlər olmadığından, hazırkı iş üzrə kassasiya şikayətinin verilməsi müddətinin ötürülüb-ötürülməməsini dəqiq müəyyən etmək mümkün olmur.

13. Bundan başqa, MMC ötürülmüş müddətin bərpa edilməsinə dair vəsatət də verməmişdir. Eyni zamanda, iş materiallarında Şirvan Apellyasiya Məhkəməsinin müvafiq qərardadı olmadığından həmin məhkəmənin bu məsələyə dair mövqeyi də aydın deyildir.

14. Belə olan halda Şirvan Apellyasiya Məhkəməsinin Kommersiya Kollegiyasının 2021-ci il 25 may tarixli 2-2(106)-65/2021 sayılı qətnaməsindən verilmiş kassasiya şikayətinin MPM-nin 411-ci maddəsinə (bax yuxarıda § 7) uyğun olaraq icraata qəbul edilməsi və bu şikayətə kassasiya məhkəməsində baxılması qeyri-mümkündür.

15. Şərh olunanları nəzərə alaraq və Azərbaycan Respublikası MPM-nin 405, 408 və 411 maddələrini rəhbər tutaraq

QƏRARA ALDIM:

Şirvan Apellyasiya Məhkəməsinin Kommersiya Kollegiyasının 2021-ci il 25 may tarixli 2-2(106)-65/2021 sayılı qətnaməsindən cavabdeh MMC tərəfindən verilmiş kassasiya şikayəti, MPM-in 405 və 408-ci maddələrinin tələblərinə uyğunluğunun yenidən yoxlanılması üçün kommersiya işi ilə birlikdə Şirvan Apellyasiya Məhkəməsinə qaytarılsın.